

Dagf. 10. september 2024
HMR j. nr. 24/19739-2

Margit Stóra
landsstýriskvinna

Svar

upp á

Fyrirspurning nr. 52-014/2024 eftir § 52 a í tingskipanini viðvíkjandi ólógliga kravda heilsutrygdargjaldinum til útisiglarar

Spurningar:

1. Hví verður hildið fram við at innkrevja “ikki goldið” heilsutrygdargjald frá útisiglarum ?
2. Hví verður ólógliga innkravda heilsutrygdargjaldið ikki útgoldið beinavegin ?
3. Hvussu nógvar eyka útreiðslur í rentum hefur landskassin fingið, síðan ávikavist kærunevndin tók avgerð, Føroya Rættur segði dóm, Landsrætturin segði dóm, og tað var greitt, at tað ikki slapst í Hægsta Rætt?
4. Hví verða avgerðir hjá kærunevndini ikki virðar?
5. Er tað rímiligt at borgarar, sum av órøttum eru kravdir eftir heilsutrygdargjaldi, sjálvir skulu søkja um at fáa gjaldið aftur?

Svar:

Til spurning 1 og 2

Tann 1. juli í ár fekk Heilsutrygd heimild til at gera undantak í gjaldsskylduni, tá fólk søkja um hetta, vísandi til Norðurlendsku konventiónina um sosiala trygd. Undantakið kann veitast fyri 2024 og frameftir.

Sum áður fráboðað, m.a. í svari til § 52 a fyrirspurning á Løgtingið í august í ár, so verður arbeitt við eini skipan í sambandi við afturbering av innkravdum heilsutrygdargjaldi. Hetta arbeiðið er rættiliga umfangandi. Eftir ætlan verður lógaruppskot til broyting í heilsutrygdarlógini, sum skal áseta reglur fyri slík endurgjöld, lagt fyri Løgtingið í hesi tingsetu.

Talan er um neyðugt arbeiði, tí tað ber ikki til at staðfesta, hvør hefur rætt til undantak frá at gjalda heilsutrygdargjald uttan skjalprógv. Heilsutrygd veit ikki, hvør hefur rætt til at fáa afturgoldið heilsutrygdargjald. Til hetta krevst, at persónurin sjálvur upplýsir, nær hann hefur arbeitt

uttanlands, og hvørt persónurin hevur rindað sosialt tryggingargjald har. Áðrenn Heilsutrygd veit hetta, kann Heilsutrygd ikki vita, hvat fyri endurgjald persónurin hevur rætt til.

TAKS hevur upplýst, at TAKS, sum innheitingarmyndugleiki, ikki kann steðgað innheiting, fyrr enn TAKS hevur fingið upplýst, hvør persónur hevur rætt til undantak. Á sama hátt kann TAKS ei heldur gjalda út aftur goldið heilsutrygdargjald, fyrr enn stovnurin hevur fingið upplýst, hvør persónur skal hava afturgoldið og fyri hvat tíðarskeið.

Til spurning 3

TAKS hevur upplýst, at Landskassin ikki enn hevur havt nakrar rentuútreiðslur av ov nógv goldnum heilsutrygdargjaldi.

Ongin áseting er í galdandi lögtingslóg um almenna heilsutrygd, at persónar, sum hava rindað av órøttum, hava rætt til rentur.

Til spurning 4

Talan var um ógreiðar heimildir og ósemju um tulkning. Lóg um almenna heilsutrygd gav ikki stovninum Heilsutrygd nakra heimild til at gera undantak frá gjaldsskylduni. Samstundis var tulkningin av konventiónini og Heimastýrislógini mett at vera ivasom. Tí vóru nøkur prinsippmál roynd í rættinum.

Síðani er heilsutrygdarlógin broytt soleiðis, at heimildin til at geva undantak er greið.

Til spurning 5

Sum omanfyri nevnt ber illa til at staðfesta, hvør hevur rætt til undantak frá at gjalda heilsutrygdargjald uttan skjalprógv. Um persónar søkja um undantak, ber til at viðgera málið hjá teimum; harundir hvar tey hava arbeitt og nær, og hvussu skattaviðurskiftini hava verið.

Heilsumálaráðið, 10. september 2024

Margit Stóra
Landsstýriskvinna